



ARCHIDIOCESIS NIN CACERES
OPISINA NIN ARZOBISPO
CIUDAD NIN NAGA, PILIPINAS

MENSAHE PASTORAL PARA SA WORLD MISSION SUNDAY 2020

“Uya ako! Ako an sugoa.” (*Isaias 6:8*)

Namomotan kong mga tugang,

Taon-taon, nagseselebrar an mga Catolico sa bilog na kinaban kan *WORLD MISSION SUNDAY*. Ini an Domingo antes kan ultimong Domingo kan bulan nin Octubre, an Bulan nin Misyon. Pinonan ni Papa Pio XI an okasyon na ini kan taon 1926.

Aktibo an arkidiosesis sa pagcelebrar kan Domingo nin Misyon. Satong binabago sa aldaw na ini an panuga bilang mga Cristiano na makisumaro sa misyon ni Jesus. Kaiba ni Profeta Isaias, masabi kita, “Uya ako! Ako an sugoa” (6:8).

An arkidiosesis, na saro nang misyonerong simbahan, nagpapadara nin mga misyonero sa manlaenlaen na continente. Sa iraom kan *Caceres Mission Aid Program*, ipinapadara an nagkapirang padi ta sa American Samoa, Canada, Jamaica, New Zealand, Saint Lucia, Saint Vincent and the Grenadines, Taiwan asin sa Estados Unidos. Biniyayaan, siring man, an satong arkidiosesis kan presencia kan mga manlaenlaen na mga congregasyon nin misyon tangani na maglingkod asin magtabang sa mga dukha. An iba tang mga kahimanwa, na nagduduman sa ibang nasyon tangananing permanenteng nang mag-erok o kaya magtrabaho bilang bilang OFWs, naghahale sa arkidiosesis na dara an saidang pagtubod ki Cristo asin devocion ki Ina. Nagseserbing saksi nin Cristianong pagtubod an mga OFWs na ini sa saindang mga kapwa Pilipino asin sa mga tawo sa lugar na saindang nadudumanan.

Dai kaipuhan magduman sa ibang lugar an kadaklan sa sato tangananing magin mga misyonero. Nakikisumaro man sa misyon sa paagi kan mga minasunod:

1. *Sa paagi kan mga pamibi*

Ipamibi ta na magin mabunga an misyon sa bilog na kinaban. Ipamibi ta na sinda magin mga maimbod na saksi sa pagtubod sa satong Kagurangnan. Ipamibi ta na an mga tawo sa lugar nin misyon magin mga tagapadara man kan Marahay na Bareta.

2. *Sa paagi kan mga sacrificio*

Idolot niyato para kaomawan kan mahal na Dios an gabos na mga maray na satong ginigibo. Mabuhay sa simpleng paagi alagad makahulugan na igwa nin pakisumaro sa

mga nasasakitan. Akoon ta an satong mga kasakitan na igwang kapakumbaan asin pagkamoot.

3. *Asin, sa paagi kan satong mga tabang pinansiyal para sa mga trabaho sa misyon*

Dakulang tabang an satong tinataong mga kontribusyon para sa mga manlaen-laen na aktibidades tanganing maibalangibog an Marahay na Bareta. Tanda kan mga bendicion kan Dios an satong kontribusyon.

Nagpapasalamat ako saindo- ginibo kamong orog pang matinao kan pandemiya. Orog pa kamong bendicionan kan Mahal na Dios.

Padagos pa logod kitang mainspirar ni San Francisco Javier asin Santa Teresita del Niño Jesus, an mga Patron kan Misyon sa Bilog na Kinaban. Asin, logod an satuyang Ina, *Nuestra Señora de Peñafrancia*, na nagdara ki Jesus sa kinaban para sa satong kaligtsan, padagos kitang tabangan.

Viva la Virgen! Viva el Divino Rostro!


✠ ROLANDO J. TRIA TIRONA, OCD, DD
Arzobispo nin Caceres

Octubre 18, 2020
Ciudad nin Naga, Pilipinas